

॥ श्रीसुब्रह्मण्याष्टकम् ॥

हे स्वामिनाथ करुणाकर दीनबन्धो
 श्रीपार्वतीशमुखपङ्कजपद्मबन्धो ।
 श्रीशादिदेवगणपूजितपादपद्म
 वल्लीशनाथ मम देहि करावलम्बम् ॥ १ ॥
 देवाधिदेवसुत देवगणाधिनाथ
 देवेन्द्रवन्द्यमृदुपङ्कजमञ्जुपाद ।
 देवर्षिनारदमुनीन्द्रसुगीतकीर्ते
 वल्लीशनाथ मम देहि करावलम्बम् ॥ २ ॥
 नित्यान्नदाननिरताखिलरोगहारिन्
 भाग्यप्रदानपरिपूरितभक्तकाम ।
 श्रुत्यागमप्रणववाच्यनिजस्वरूप
 वल्लीशनाथ मम देहि करावलम्बम् ॥ ३ ॥
 क्रौञ्चासुरेन्द्रपरिखण्डन शक्तिशूल-
 चापादिशस्त्रपरिमण्डितदिव्यपाणे ।
 श्रीकुण्डलीशधरतुण्डशिखीन्द्रवाह
 वल्लीशनाथ मम देहि करावलम्बम् ॥ ४ ॥
 देवाधिदेवरथमण्डलमध्यवेऽद्य
 देवेन्द्रपीठनकरं दृढचापहस्तम् ।
 शूरं निहत्य सुरकोटिभिरीड्यमान
 वल्लीशनाथ मम देहि करावलम्बम् ॥ ५ ॥
 हारादिरत्नमणियुक्तकिरीटहार
 केयूरकुण्डललसत्कवचाभिरामम् ।
 हे वीर तारकजयामरवृन्दवन्द्य
 वल्लीशनाथ मम देहि करावलम्बम् ॥ ६ ॥
 पञ्चाक्षरादिमनुमन्त्रितगाङ्गतोयैः
 पञ्चामृतैः प्रमुदितेन्द्रमुखैर्मुनीन्द्रैः ।
 पट्टाभिषिक्तहरियुक्त परासनाथ
 वल्लीशनाथ मम देहि करावलम्बम् ॥ ७ ॥

श्रीकार्तिकेय करुणामृतपूर्णदृष्ट्या
 कामादिरोगकलुषीकृतदुष्टचित्तम् ।
 सित्त्वा तु मामव कलाधरकान्तिकान्त्या
 वल्लीशनाथ मम देहि करावलम्बम् ॥ ८ ॥
 सुब्रह्मण्याष्टकं पुण्यं ये पठन्ति द्विजोत्तमाः ।
 ते सर्वे मुक्तिमायान्ति सुब्रह्मण्यप्रसादतः ॥
 सुब्रह्मण्याष्टकमिदं प्रातरुत्थाय यः पठेत् ।
 कोटिजन्मकृतं पापं तत्क्षणादेव नश्यति ॥
 ॥ इति श्रीसुब्रह्मण्याष्टकं सम्पूर्णम् ॥

This stotra can be accessed in multiple scripts at:
http://stotrasamhita.net/wiki/Subrahmanya_Ashtakam.

 generated on **November 23, 2025**

Downloaded from  <http://stotrasamhita.github.io> |  StotraSamhita | Credits